

ఆశాప్రియ

మన జీవితమంతా కలలు కంటూ కూర్చోడమేననీ, తీయనికలలన్నీ యవ్వనంలోనే కంటామనీ, అంచేత జీవితం లోని మాధుర్యం అంతా యావనంలోనే వుందనీ ఎవరేగా అంటే వారితో నేను పూర్తిగా ఏకీభవిస్తున్నాను; కానియీ కలలేవీ యథార్థాలు కావు. పాతకలల్ని స్మరించుకుంటూ బ్రతకాల్సిందే అని అంటే మాత్రం నేను ఖండిస్తాను. కల యథార్థమవుతుందని నేను రుజువుచేసుకున్నాను నిదర్శనం యిస్తాను.

నా యువకస్వప్నాలకు ఆద్యంతాలు ఆశాప్రియ. ఆమె నా ఊహావిశ్వాసానికి కేంద్రం; హృదయానికి నాలుగోపని మాణం; నావునికికి కారకురాలు; నిద్రకు కన్నీటితో తడిసిన తలగడదిండు; మొక్క కన్నీటి బిందువును, శాస్త్రజ్ఞుడు పరిశోధిస్తే అందులో ఆశాప్రియ అణువులు దొరుకుతాయి; ఆ పరమాణువుల వింతకలయిక నా స్వప్నం.

ఆశాప్రియను జీవితంలో ఎప్పుడైనా మొక్కసారి చూడ గలనా? చూడగలిగితే, కల యథార్థమై, యథార్థమే కలుపు తుంది.

తెల్లటి మల్లుబట్టమీద ఎన్నో నర్మనాలిచ్చింది ఆశా ప్రియ. భక్తురాలిగా గుక్మిణిపాత్రతో, దేవుడంటే నువ్వనీ నాకు భక్తివిశ్వాసాలు వేర్పింది. నిరహిణిగా కమలమనో

పాత్రతో, నాకు బ్రహ్మచర్యం రాసిపెట్టింది: 'వన్సుమోన్' లో కాత్రిజిగల్ వేషంతో నాకు పిచ్చెక్కిపోయింది. ఇన్నింటిలో ఏది ఆమె నిజస్వరూపం? 'ఎవరనీ నిర్ణయించేదిరా?' ఏ అవయవాని కా అవయవం విసివిడిగా చూపినా, మొత్తంగా అన్నీ కలిపిచూపినా, ఆమెప్రచారంచేసిన సౌందర్యం అనే మతంలో, నాస్తికడిని రెచ్చగొట్టే లోపాలు లేవు. కనురెప్ప వైకి లేస్తే, విశ్వం విప్పారుకుని, తారకలను మెరిసేటట్టుచేసే తల్లివెలుగులో కేంద్రీకృతమైన శక్తిని ప్రదర్శించినట్లుగా వుంటుంది. కాలిన్యానికి కొలతబద్ధలలాంటి సన్నటి క్రూరమైన పెదవులు-కాని నోరువిప్పితే, పశ్చిమరసలో కరుణరసం వుజ్వలంగా కదుల్తుంది. ఆ నవ్వును తలుచుకుంటే నా కేసుపోస్తుంది. ఆమె దుఃఖిస్తే. తెరంతా తడిసిపోయి, తుడిచిచిత్రం పడదేమో ననిపించేది. ఆమెను చూసిన కళ్యణ్ణో బైటికొచ్చి - స్త్రీలకేసిచూస్తే-యీ మనుషులందరూ నాకే జాతివారేనా అన్న అనుమానం జాధించేది. నాచుట్టూ ఆశాప్రియ - మరో కొత్తప్రపంచం అల్లింది. ఆప్రపంచంలో మేమిద్దరమే తప్ప యింకెవ్వరూ వుండరు; అప్పుడప్పుడు పక్కవేషాలు తొంగిచూస్తాయి; కాని వాటికి మాప్రపంచపు నిశ్చలత్వాన్ని కలవరపెట్టే చాంచల్యంలేదు. తోకచుక్కలా వెలిగిపోతుంటాయి

నా కలలు వర్ణించను. వర్ణించే శక్తి నాకులేదు. కాస్త మచ్చుమాపమన్నా, చూపే ధైర్యంకూడా లేదు. అంతేకాదు. వర్ణించే అవసరం లేదు. మీరు ఆశాప్రియను చూసిస్త్రం చే -

మీరూ నాలూ యకావనంలోవుంటే - మీనీ నావీ, వొకే కలలు.

బి. ఏ. ప్యాసె - వుద్యోగంలేక యింట్లో కూర్చున్న రోజులవి. ఆశాప్రియను వూహించుకోవడమే నా కాలక్షేపం. చంద్రుణ్ణిచూసి యీ చంద్రుడే ఆశాప్రియపై వెన్నెల కురిపిస్తాడని సంతోషించేవాణ్ణి. మేమిద్దరం ఒకే దేశంలోవున్నాం వొకేభాష మాట్లాడతాం; వొకేగాలి పీలుస్తాము; తప్పకుండా ఎప్పుడో చనిపోతాం. ఎన్నింట్లో సమానం! ఎంత దగ్గర !!

'చంచల' వారపత్రిక సంపాదకుని మా బాబయ్య ఎరుగును. నా కా పత్రికలో వుద్యోగం యిప్పించాడు. జీతం ఎన్నభై. పట్నంలో వుండాలి. అందుకని వొప్పుకున్నాను. ఆశాప్రియనుగూడా చూడొచ్చు.

నా అభిరుచి తెలుసుకుని సంపాదకుడు సివిమాపుట నాకు వప్పగించాడు. ఆశాప్రియ నటించిన కొత్తచిత్రం 'స్వప్న జగత్తు' విడుదలయింది. పోషకులకోసం ప్రత్యేకంగా వొక 'షో' వేశారు. మా పత్రికతరపున నేనూ వెళ్ళాను. చిత్రంలో పాల్గొన్నవారందరూ చూడ్డాని కొచ్చారు. ఆశాప్రియ మా త్రం రాలేదు. ఆనాడే, ఆచిత్రంలో దాసీకన్యగా చిన్న వేషం వేసిన అనూరాధను చూడ్డం జరిగింది. (నా ముందరే కూర్చుంది; ఛాయనలుచు-ఎంతోకష్టమైన మొహం; లోపలికి కులన్నీ బైటకొచ్చే మార్గం లేక లోలోపల దహించుకుపోయి నలుపై నట్లుంటుంది.) చూడగానే మళ్ళా మళ్ళా చూడాలనిపించి చదు. పరిచితులకు వోపికతో పరిశీలిస్తే - క్రమంగా వ్యక్త

మయ్యే అందం ఆమెది. అసలది అందంకూడాకాదు; చీకటి అందంగా వుండదు. నక్షత్రాల నిర్మలత్వాన్ని అందంగా రుజువుచేస్తుంది. లోయలో వున్నవారికే శిఖరాల అందం; అట్లాంటిది అనూరాధ.

చిత్రంఅంతలోనూ ఆమె పదిపదిహేను నిమిషాలు మాత్రం వొచ్చింది. ఆ కాస్పేషన్లోనూ ఆమెకు భవిష్యత్తు వుందని నేను తేల్చుకున్నాను. ఆమెనటనలో 'నేనుగొప్పగా నటిస్తున్నాను, అన్న చైతన్యం లేదు. ప్రేక్షకులు కుర్చీలలో బిగిసికూర్చుని శ్వాసను ఆపుచేసుకోరు. తమకే తెలీకుండా ఆమె మెత్తగా వొత్తిడికలిగించి - వాతావరణాన్ని పిస్సుటంచేసి - సముద్రం విడిపోయి మళ్ళా కలుసుకున్నట్లు - జారీపోతుంది. 'పో' ముగిసింది. అనూరాధను అభినందించి మెచ్చుకున్నాను. ఆమె ఆశ్చర్యంతో ఏమీ మాట్లాడలేక పోయింది. 'వచ్చేవారం చంచల - చదవండి - కాదు - చదువు-ఏం?' అన్నాను. దిగులుగా నవ్వి వెళ్ళిపోయింది.

ఆరోజుల్లా ఆమెను ఎందుకు 'అండీ' అని సంభోధించ లేకపోయానో తర్కించుకున్నా. పురుషుడు ఆధిక్యతను ప్రకటించుకోడమా? యకావనాన్ని, చదువుతో అభినందించడమా? లేక నా తలబిరుసా ?

చంచలలో స్మష్టజగత్తును గురించి వ్రాస్తూ- వ్యాసములో మూడొంతులు అనూరాధను మెచ్చుకోడానికి వినియోగించాను 'ఈచిత్రంచూసి సిగ్గుతో తలొంచుకుని బైటకొచ్చాను. ఇట్లాంటిచిత్రాలు- ఆంధ్రదేశానికే అపమానం. మనవారి తెలివితక్కువతనాన్ని - యీ చిత్రం చాటిసంత

స్పష్టంగా మరేచిత్రమూ చాటదు. ప్రతిది మన మంచికే అన్నారు పెద్దలు. ఈచిత్రంలో గొప్పభవిష్యత్తుగల తారను చూపించారు నిర్మాతలు. అందుకు వారినీ- యీచిత్రాన్నీ ఊహించొచ్చు.'

మా సంపాదకునికే తెలియపర్చుకుండా వ్యాసంలో యిల్లాంటివాక్యాలు దొర్లించాను. చూసుకుని నన్ను చివాట్లు పెట్టాడాయన ఆత్మను చంపుకుని - ఎట్లా అబద్ధాలువ్రాయమన్నారని అడిగాను. ఆయన నవ్వాడు.

'ప్రధానపాత్రలమీద నీ కేవో పగవున్నట్లువ్రాశావు. అనామకులు - అనామకమైన పాత్రల్ని మెచ్చుకుంటాడు కాబోలు!' అని నవ్వుతూ అన్నా - నన్నామాట చాలా బాధించింది. ఆశాప్రియ ఆనాడు కనపడలేదని - నా కసి - పగ - యీవ్యాసంలో వెళ్ళగక్కాను అనేటంతటి దగ్గరగా వున్నాయి మా సంపాదకుని మందలింపుమాటలు.

తరువాత కొన్నిరోజులకు తారలతో పరిచయం అని మాక శీర్షిక ఏర్పాటుచేశాడు సంపాదకుడు. ఆశాప్రియతో ఇంటర్వ్యూ భారం నామీద నేనే పడేసుకున్నాను. ఏం మాట్లాడాలో - ఎట్లా మాట్లాడాలో వల్లించుకుంటూ రాత్రంతా నిద్రపోలేదు.

ఆశాప్రియబంగ్లాదేశ్ కెళ్ళి వరండాలో కుర్చీమీద కూర్చున్నాను. లోకల్నించి నలుగురైదుగురు వరసగావొచ్చి - నన్ను చూసి వెళ్ళడం సాగించారు. పోలికల్ని బట్టి - వీరికీ ఆశాప్రియకూవున్న బంధుత్వం వూహించలేకపోయాను. బదుగురిలో - యిద్దరు పిల్లలు. ఎవరిపిల్లలో! ఆమె వుంటు

న్నది - మేడమిది వాటాలోనట. లేచి - వెనకవై పు మెట్ల మీదనుంచి మేడమిదకు వెళ్ళాను. తలుపుతట్టాను. తలుపు తీశారు. లోపలికెళ్ళి హాల్లో సోఫాలో కూర్చున్నాను. మూడు కుర్చీలు - మూల గుండ్రటిబల్ల - తివాచీమిద వీణ - గోడను సీసీనూ చిత్రపటాలు - బల్లమిద వారంకితంది తెనుగు వార్తాపత్రిక - వున్నాయి. పత్రికలో మొదటిపుటమీద 'స్వప్నజగత్తు' చిత్రం ఎడ్వర్ టైజ్ మెంటును బట్టి - యిది ఆశాపీయ యిల్లేనని నిశ్చయించుకున్నాను. కాకపోతే నే నందుకు అక్కడుంటాను ?

తలుపుతీసినామెవరో? వెనుకభాగంమాత్రం కనిపించింది. లోపలివార్ని ఆకర్షించడానికి సకిలించాను; ఆవలించి చిటికవేశాను. గుమ్మంవెనక నిలబడి - 'ఎవరండీ?' అని పలకరించి నామె 'అనూరాధ.' ఇద్దరం ఆశ్చర్యంగా-కళ్ళతో పరిచయంచేసుకున్నాం.

'మీరా!'

'... ..'

కాసేపు నిశ్శబ్దం

'మీరు ... నువ్వు - యిక్కడే వుంటున్నానా? ... వుంటున్నారా?' అన్నాను-తప్పులు దిద్దుకుంటూ. అనూరాధ నిండుగా నవ్వింది.

'అవును. నువ్వు అంటే తప్పలేదులెండి' అన్నది, కాని నాకు నమ్మకం కుదరలేదు. నన్ను ఆమె యిదివరలో ఎరుగు నట. నేను మూడేండ్లక్రితం వేసంగి, మాబాబయ్యగారివూర్లో గడిపినప్పుడు ఆమె నన్ను చూసించట! సోడాకొట్టు నరసయ్య

చెల్లెలట! నేనూ చాలాసార్లు ఆమెను చూశానట. ఒకసారి సోడా తాగి చిల్లరలేకపోతే - 'తరవాత యిద్దుకులెండి' అన్నదట. ఆ సోడాడబ్బులు యింకా బాకీయే. ఆమె పిన్నమ్మకి ఆశాప్రియతో పరిచయంట. పట్టుపట్టి - సినిమాలో జేర్పించిందట. అంచేత తనూ ఆశాప్రియతోనే వుంది.

'ఆశాప్రియను గురించి అంతా చెప్పు' అన్నాను
శైర్యంగా మాట్లాడుతూ.

'ఎందుకు?'

విషయం చెప్పాను.

'నావిషయం రాయకూడదా ఏం?' అంది.

'ఎందుకు వ్రాయకూడదా? మొన్న నేను వ్రాసిందంతా నిన్ను గురించే - ముందు ప్రధాన తారలు' అన్నాను.

'ఓహో, అల్లాగా... మీరు వ్రాసింది, ఆశ చదివింది. నా సంతోషానికి - మేరలేదు. ఆ వ్యాసంలో ఆశాప్రియకు అన్యాయం జరిగింది. తనను మెచ్చుకోలేదు సరిగదా - తను దయదల్చి 'ఎక్స్ట్రా' వేషం యిప్పించిన "అనూ"ను మెచ్చుకోడమా - నే నీ తెలివితక్కువ | వాతలు ఎందుకు వ్రాశానా అనిపించింది. కాని ఎక్కడికక్కడే తృప్తి - ప్రస్తుతం అనూరాధ సంతోషించింది కదా!

'ముందేదో పెద్దగాచేసే సూచన లున్నాయనీ-భవిష్యత్తుందనీ వ్రాశారు కదా - అంటే యిప్పు డేమీ తేనట్లుగా -' అనేసింది.

‘ఉంది—అంటే - యింకా బాగానటించి వైకొచ్చే సూచనలు’ అన్నాను - చమత్కారానికి నన్ను నేను అభినందించుకుంటూ. నా కేవో బోలెడుప్రశ్నలడగాలనుంది, సమయానికి వొక్కటీరాదు ‘నిన్నుగురించి చెప్పు’ అంటే చెప్పిందిగా. నా కెల్లాంటి విషయాలను గురించి సమాధానం కావాలో నాకు తెలీదు.

‘ఆవిడేరీ!’

అనూరాధ ఎర్రచీరకొంగులో కిలకిల నవ్వింది. నవ్వుడాని కేముంది? ‘ఎందుకు నవ్వు? తప్పా?’

‘ఆవిడేరీ అంటే నవ్వొచ్చింది - ఏదీ అనలేదని — అంటే ముసిల్దీ అనుకున్నారా?’ యింకానవ్వుతోంది. శంకలూ - అనుమానాలూ లేని స్త్రీ మనస్సును చూసి అసూయ పడ్డాను. అర్థంలేకపోయినా - ఏదో వున్నట్టు మహా - నేనూ నవ్వేశాను.

‘మీవాళ్ళు యింకెవ్వరూ లేరా!’ అని అడిగాను. ఈప్రశ్నకూడా స్ఫుటంగా లేదని తెల్సు. ఏం జెయ్యను?

‘మీరు ఆశను యింటర్వ్యూచెయ్యడాని కొచ్చారు. నన్నడుగుతారేం?’

‘నువ్వు యింగ్లీషు చదువుకున్నావా?’ అన్నాను.

‘ఇంటర్వ్యూ’ అన్నమాటను బాగా ఉచ్చరించటం చూసి.

‘మీకెట్లాగనిపిస్తోంది?’ అని అనూరాధ కొంటెగా నవ్వుతోంది. స్త్రీ మనస్సు నే ననుకున్నంత అమాయకం కాదేమీ!

ఇంతలో కాదుహారన్ వీధిలో మోగింది. అనూరాధ చివాలున వెళ్ళి మెట్లతలుపులు తీసింది. ఆశాప్రియ మెట్లపై నుంచి గబగబ గదిలోకెళ్ళింది. వెనుక డ్రైవర్ కాబోలు, రెండుమూడు పాకేజీలు తెచ్చి, అనూరాధకిచ్చి దిగివెళ్ళాడు. అతను వెళ్ళగానే, మరో లాల్చీ, కంఠువా వేసుకున్న వ్యక్తి తిన్నగా లోపలికొచ్చి నామమందుగా వో కుర్చీలో కూర్చున్నాడు.

ఏడు, ఎనిమిది, తొమ్మిది, పది నిమిషాలు గడిచాయి. ఆయనా, నేనూ మాట్లాడుకోలేదు. ఆయన బల్లమీది ప్రతి కను తీసి చదవటం అభినయించాడు. నేను గోడమీద పటాలను, ఏనిత్రంబోనివో పోల్చుకోవడం మొదలెట్టాను.

పదినిమిషాలు గడవగానే ఆశాప్రియ అలంకరించుకుని చక్కావచ్చింది... ఒక పర్వతం, తనమీద ఆకస్మికంగా చెట్లు మొలిపించుకుని, చెట్లమీద ఆకులు, పూలు, కాయలతో సంస్కృతు ఎర్రగాపండి కదిలివొచ్చినట్లనిపించింది. అంటే అంత లావుగా వుందనికాదున్నాండి. కళ్ళను చూడనీకుండా చేసే వొక పెద్దవెలుగు, మెదడును ఆలోచించనీకుండా చేసే ఒక మహత్తర శక్తి ఆమెనుండు చైతన్యంలేకుండా సంపూర్ణంగా జీవించడం జరుగుతుంది. పర్వతశిఖరంకేసి చూస్తే, మన అల్పత్వం తెలిసొస్తుంది. ఎర్రగా మంటలాంటి చీర, — తుపానుకు చెలరేగిన సముద్రంలా ఎన్ని మడతలో! — చీకటి తలంబుకున్నట్లు షాంపూతో బద్ధకించి, మందగించి, బిగిసి కూర్చున్న పెద్దజడ — నేను మొహంకేసి చూడలేదు, స్కిగ్గిసింది. నే నెవణ్ణి? ఆమెసినిమాతారని తెలిస్తే, నోతే, నిర్భయంగా

చూద్దాను; మొహం నలుపని నిర్ణయిద్దాను. సంసారపక్షమైన చీరా రెవికా కట్టబెట్టి, నూల కూర్చో బెడితే, మళ్ళాచూడ్డానికి యత్నించను. తెరపై సాందర్యం, కలలో మాధుర్యం' అన్నీ, ఆమెకు నేనే ఆపాదించిన తర్వాత, సాధారణవ్యక్తిలా ఎల్లా కనపడుతుంది ?

ఆశాపియ పేనుకుర్చీ వెనక్కి లాక్కుని, దరగా కూర్చుంది. పేము సంతోషంతో మూలిగింది. ఆరెండోవ్యక్తి చేతులు నలుపుకుంటూ, నాకేసి చూసి ఏడుస్తూ నవ్వి, లేచి నిలబడి, కూర్చుని, మళ్ళా లేచి తలవూపి, వెళ్లొస్తానని వెళ్ళాడు. నాకూ ఆ గతిపట్టకుండా కుర్చీని బిగించి పట్టుకున్నాను.

'ఆయన్ని ఎరుగుదురా—చాలా మంచివాడు-రోజూ వోపాలి నన్ను చూడకుండా వుండలేడంట—వొచ్చి చూసి పోకుంటాడు—ఏమీ మాట్లాడడు—' అన్నది ఆశాపియ.

'మూగాడా ?'

'నయం. అనుకున్నవాళ్ళే మూగాళ్ళు. మాట్లాడేందుకేమీ లేదంటాడు—లక్షాధికారి—మీ ప్రతికల ఆఫీసుల్ని వో వంద కొనిపారేస్తాడు.'

'నే నెవరో మీ కెట్లా తెలుసు ?'

'బాగుండే—సంచాదకుడు ఉత్తరం వ్రాశాడుగా—'

'వొచ్చింది నేననీ, మరొకరు కారనీ మీ కెట్లా తెలుసు—? బోలెడుమంది వొచ్చిపోతుంటారు గదా !'

'అయేంమాట్లు. అడ్డమైనవోళ్ళూ ఎందుకొచ్చిపోతుంటారు ? సినిమావోళ్ళకి నీతీ జాతీ లేవనుకున్నావా ! రోజూ మీ ప్రతికలవోళ్ళే పీడపురుగులవల్ల గుమ్మాల్ని పట్టుకు

వేళ్ళాడుతుంటారు. ఆ సుస్థ్య వాకాయ నొచ్చాడు—జుట్టు నెరిసింది....'

చెప్పలేక ఆశాప్రియ నవ్వుకుంటోంది. పేముకుర్చీలనుగా మూల్గుతోంది.

'జ్ఞాపకంవుందా 'అన్నీ'... అసలు పనేమిటో చెప్పక నన్ను పెండ్లి చేసుకుంటానంటూ కూర్చున్నాడు. అద్దాలబీరు వాలోపెట్టి పూజిస్తాడట... మేఘాల్లోనేకాని, నేలమీద అడుగెట్టనివ్వడంట... యింకా, ఏమిటేమిటో చెప్పాడు. నేను నవ్వడం, ఆయన ఏడవటం... ఎందుకో తెలుసా? ఆయనకి పెళ్ళాం, పిల్లలూ వుండారు' విపరీతంగా ఆశాప్రియ నవ్వుతోంది. నీతిగా ప్రసర్తించడం అంటే, ఆమెకు చాలా గురికాబోలు.

'అందులో ఆశ్చర్యం ఏముంది? ఈ రోజుల్లో భార్యా పిల్లలు వున్నవాళ్ళే ప్రేమించి మళ్ళా పెళ్ళి చేసుకుంటున్నారు. ఎందుకంటే, ప్రేమించి పోషించేటందుకు తగినంత స్థితిమంతులై వుంటారు. పైగా మొదటిపెళ్ళి ఎవరో చేసింది. తర్వాతది తను చేసుకున్నది.'

'నీ ధోరణి చూస్తే ఆయనా, నువ్వు వాకేఆఫీసులో వుంటున్నట్లుండే. నీకు పెండ్లియిందా?'

'లే'దని తల పంకించాను.

'అవుతే అట్టేనేపు నీతో మాట్లాడకూడదు. సమయం చూసుకుని నన్ను పెళ్ళాడతా నంటావు' అని, తల వెనక్కి వేలాడేసి, పట్టుతప్పి నవ్వుతోంది. చీరమడతలు, పల్లంలోకి పడిన కెరటంలా దిగజారాయి... కొమ్ములు శిఖరాలలా

బలంగా - తీవ్రంగా జాకెట్టును బిగించి పాగా వేస్తున్నాయి. పేనుకుర్చీ సంతోషంతో వీడ్చింది.

‘మీ రనుకున్నంత షెడ్యూల్స్ కారు, మొగాళ్ళో’ అన్నాను ధైర్యం తెచ్చుకుని.

‘చెడ్డవాళ్ళయితే ప్రమాదిమే లేదు. నేను బాగా నటిస్తానంటారుగాని, నిజంగా నటించేది నా పిచ్చిర్నూచూచి నన్ను మెచ్చుకునేవాళ్ళే’ అన్నది కొంచెం తేరుకుని.

‘అయితే వాళ్ళు మెచ్చుకోటం ముహస్తుతంటారా?’

‘ఉత్తగాల్లోకూడా అదే ఏడుపు. రోజూ వొక వంద పుత్తరాల్లాస్తాయి. అందులో తొంబై తొమ్మిదిమంది నన్ను పెళ్ళాడతామనేవారే!’

‘రాసినవాళ్ళు మీ రన్నట్లు బాగా నటిస్తారు; వా రన్నట్లు మీరు బాగా నటిస్తున్నారు. అంచేత పెండ్లి చేసుకుందామని వ్రాస్తున్నారు. అందులో తప్పేముంది?’

‘తప్పేముందా... వాళ్ళందరినీ జెల్లో పెట్టించాలి. సినిమా తొరలంటే అంత లోకువైపోయింది. ఇహనుంచి, మా డైరెక్టరుగారి సలహాప్రకారం, తుపాకితో దరవాన్ ని గుమ్మం దగ్గర నిలబెడతా.’

‘నీతిని బంధించలేరు. ఉత్తరాలు వొస్తూనే ఉంటాయి’

‘వాటిని తగలబెడతాను’

‘అన్యాయం; అందులో అనసరమయినవి కూడా వుండొచ్చు:—ఉదాహరణకు మా సంపాదకుని ఉత్తరం— తకపోతే మరోచిత్రానికి కాంట్రాక్టుఫారం.’

‘కాంట్రాక్టులు పోష్టులోవచ్చే రోజులు వెళ్ళి పోయాయి. చచ్చినట్లు యిక్కడికి రావాల్సిందే.’

‘ఎట్లాగొస్తారు’ దరవాన్ తుపాకితో కాల్చిచంపుతే!’ అన్నాను.

ఆశాప్రియ స్వచ్ఛంగా నవ్వింది.

‘అన్నీ! ఆ పత్రి కల్లా పత్రా’ అని కేకేసింది. అనూ రాధ పత్రిక తెచ్చింది.

‘ఇది రాసింది నువ్వేనా?’ అని పత్రికను మడిచి నా ముందు పడేసింది.

‘అవును’ అన్నాను.

‘నీకు కళ్ళున్నయ్యా?’

‘డై రెక్కరుగాను ప్రేక్షకులందరికీ వోరకమైన కళ్ళజోడు తొక్కట్టుతో సహా యివ్వమన్నారేమోగాని నావి నాకళ్ళే.’

‘అబ్బో! తెలివే!—ఆ చిత్రం చూసి మెచ్చుకుని పెళ్ళాడతామని వొచ్చిన వేలఉత్తరాలు?’

‘అది విమర్శకాదు. ఆత్మహత్య’ అన్నాను.

‘సంతోషించాంతే—ను వ్యొక్కడివే బైలుదేరావు విసుర్చుకుడివి - అణాకానీ పత్రికలో వ్రాయడానికి. దయ చెయ్యి.’ ఆశాప్రియ నేత్రాలు ఆగ్రహంతో గుండ్రంగా తిరిగిపోతున్నాయి. పెదవుల చివర్లు చదరంగా వొణుకు తున్నాయి.

‘క్షమించండి ! మా పత్రిక సాలుచందా తొమ్మిది రూపాయలు - విడ్డిపత్రి మూడణాలు - అణాకానీ కాదు’ అన్నాను సమ్రతలో వుద్భవించిన గర్వంతో.

అనూరాధ లోపలుంచి నవ్వేసింది. ఆశాప్రియ నవ్వక తప్పిందికాదు. నవ్వినందుకు తనమీద తనకి కోపం వొచ్చింది.

‘మిమ్మల్నిగురించి చెప్పండి’ అన్నాను.

‘నన్నుగురించి నీ కంతా తెలుసు-విమర్శ రాశావుగా’ అన్నది.

‘అది కాదు, మీ స్వీయచరిత్ర’

‘నా కేం స్వీయా, అసూయాలేవు—వెళ్ళండి. రెస్టు తీసుకుని మళ్ళా షూటింగ్ కెళ్ళాలి.’

‘పోనీ, ఎప్పుడు వీలో చెప్పండి. మళ్ళా వస్తాను’ అన్నాను.

‘చూద్దాంలెండి. అవన్నీ చెప్పలేను.’

ఆశాప్రియ లేచింది. పేముకుర్చీ నిట్టూర్చింది. నేనూ లేచాను. గుమ్మంకేసి నడిచాను. రెండడుగులు వెనక్కివేళాను.

‘ఏం’ అంది ఆశాప్రియ.

‘ఏంలేదు—అంటే మళ్ళా రేపు—కాదు—వెళ్ళొస్తానని—అంటే వెళ్ళొస్తానంటే మళ్ళా రేపన్నమాట’ అన్నాను తడబడుతూ.

‘రేపు నే కోల్టాపూర్ వెడుతున్నా.’

‘మీ యిల్లు ఫర్నిచర్ బాగున్నాయి’ అన్నాను.

‘ఇది మాయిల్లు కాదు. మామేడ యింకా నా స్వాధీనం కాలేదు కోర్టులో వుంది.’

‘అన్నీ వున్నాయి మీ యింట్లో; వొక్క పుస్తకాల బీరువాతప్ప పుస్తకాలు గృహానికి శీలంయిస్తాయి’ అన్నాను కాలేజీలో చదువుకున్న వొక వ్యాసం స్మరించుకుని.

‘అక్కర్లేదు తెండి—ప్లీడర్ల యిళ్ళలో పదేసి పుస్తకాల బీరువా లుంటాయి బూజుపట్టి.’

‘వాటిని చూసే క్లెయింట్లు వొస్తారు.’

‘నాకోసం ఎవ్వరూ రానక్కర్లేదు.’

‘మా ప్రతికలవాళ్ళుకూడానా?’

‘వాళ్ళని అసలు గుమ్మం తొక్కనివ్వను’

‘వాళ్ళే నిజంగా మీమేలు కోరేది. మనను విమర్శించే వాళ్ళు శత్రువులు లేకపోతే మనలో చాలామందికి పేర్లు ప్రతిష్ఠలే వుండవు. వాళ్ళు అన్నది తప్పని రుజువుచేసేటందుకు బోలెడంత శ్రమపడి కృషిచేస్తాం. అదే అభివృద్ధి’ అన్నాను.

‘చాలా శ్రమపడ్డారు—మరి వెళ్ళండి!’ ఆశాప్రియ మెత్తబడింది. తెచ్చిపెట్టుకున్న నిర్లక్ష్యం అదంతాను! దగ్గర తనం కనపరుస్తూ సూక్ష్మంగా నవ్వింది—పోనీ నా కట్లా గనిపించింది. ఆఫీసు కెళ్ళాను. జరిగిందంతా మా సంపాదకుడితో చెప్పాను. నే నేనో ఆసందర్భంగా అనుంటాననీ, అందుకని ఆమెకు కోపంవొచ్చిందనీ, నన్ను పంపటం బుద్ధిపూరికాటననీ, యీసారి మరొకరిని పంపుతాననీ, ఆయన తీర్మానించుకున్నాడు.

నెలగడిచింది. ఒక సాయంత్రం ఆశాప్రియకు చూడ్కొని వెళ్ళాను. ఆమెను మెచ్చుకుంటూ వొక పెద్దవ్యాసం వ్రాసి, చదివి విసిద్ధిగాము తీసుకెళ్ళాను. ఆమె ఆమోదించి తర్వాత, ఏదేనా ప్రతికలో వెయ్యొచ్చు. కాని ఆశాప్రియ యింట్లో తేదు. కోల్ హాపూర్ వెళ్ళింనట.

హాల్లోకి వెళ్ళాను. అనూరాధ హాల్లోనియంమీద పాడుకుంటోంది. అనూరాధను దగ్గరగా చూశాను దీచాల వెలుగులో. మనిషి నలుపే—తళ్ళుక్కుమనే నలుపు—చంద్రుడి మీద మేఘంలా ఏపక్కనుంచి చూసిరా, అవయవాల పొందికలో లోపంలేదు. నన్ను అనూరాధ ఆకర్షించిందని పూర్తిగా వొప్పేసుకోటం మంచిది. ఎఱ్ఱచీర, ఎఱ్ఱటి మందారాలు, ఎఱ్ఱటిబొట్టు, ఎఱ్ఱటి పెనవులు. సంస్కృతంలో ఎఱ్ఱపు— ఆ దృశ్యం నే నెప్పుడూ మరచిపోతేను.

గదిలో రెండు పుస్తకాల నీరునాలు కనిపించాయి. వాటిలో వొకదానిలో దుస్తులున్నా, పుస్తకాలు కూడా వున్నాయి—యింగ్లీషువి, తెలుగువి.

‘ఆవిడకి ఇంగ్లీషుచ్చా?’

‘రాకపోతే నేర్చుకుంటుంది’

‘నీ కొచ్చా?’

‘నాకు రాదు’

‘ఈ పుస్తకాలన్నీ ఎందుకు?’

అనూరాధ నవ్వింది. ‘చదువుకోవడానికి’

‘అబ్బా, గొప్పదానవే. కాగితాలు చించి, చెవులో తిర్రెలుకునేందుకుకూడా, పుస్తకాలు పనికొస్తాయి తెలుసా?’ అన్నాను.

‘ఆ గతి మీ పత్రికలో కాగితాలకు పడుతుంది’

‘మా పత్రికంటే అంత వేళాకోళమా?’

‘మా పుస్తకాలంటే మీ కంత వేళాకోళమెందుకో!’

‘చదవడం రాకుండా పుస్తకాలేమిటని!’

‘మీ పత్రికనుమాత్రం ఎవరు చదువుకున్నారని? పోనీ మా పుస్తకాలు, వొచ్చినవాళ్ళేనా చదువుకొని కాలక్షేపంచేసేటందుకు.’

పుస్తకాలను పరీక్షచేశారు. చాలాభాగం హాలీవుడ్ ఫిలింపత్రికలు, కొన్ని గ్రంథాలు నటన గురించి, చిలకమర్తి వారి నవల్లు, స్టేజినాటకాలు, ఫాషన్ బుక్కు.

‘ఆశాప్రియకు వయస్సెంత?’

‘మీరు చెప్పకోండి’

‘ఫిలింతారల వయస్సు నిర్ణయించడంబ్రహ్మతరమా?’

‘ప్రేక్షకుల అభిరుచులను బట్టి నిర్ణయించొచ్చుగా.’

‘అట్లాగేనే నీవయస్సు ఇరవైలోపు.’

‘నేను ఫిలింతారనుకాను, ఎక్స్ట్రాని.’

‘పోనీ, అదనంగా ఇరవై-అవునా?’

‘వమో! బ్రహ్మతరం కాదన్నారూగా-’

‘ఆశాప్రియకు కొంచెం పెండ్లయిందా?’ అన్నాను.

అనూరాధ విరగబడి నవ్వింది.

‘చాలా అదృష్టవంతులు-ఆశ ఇక్కడలేదు.’

‘వీం తప్పా?’

‘ఏమో, నా కేం తెల్సు?’

‘నీ కయిలదా?’

‘నా కొంఁచెం అయింది.’

‘అంటే?’

‘తెరమీద’

‘ఆ పెండ్లిని కొంచెం అనకూడదు. కాసేపు అనాలి.’

నాకు వీరి వాతావరణం, జీవితాలు వింతగా కనబడుతున్నాయి. ఆశకు పాతిక సంవత్సరాలేనా వుంటాయి. పెండ్లి కాలేనట్లుంది. మొగాళ్ళల్లో బ్రహ్మచార్యులను వూహించొచ్చు కానీ, స్త్రీలలో వూహించడం హాస్యాస్పదంగా వుంటుంది. హాస్యపుడలో నెల కో పెండ్లి చొప్పున చేసుకుంటారే! మనతారలు రిటైరయింతర్వాత ఏకంగా ఒకేసారి చేసుకుంటారు కాబోలు. అయినా మొగుడు ఎల్లాగా న్యూసెన్సే!

‘పోనీ ఎవరో వొకరిని చేసుకుని, యిద్దరూ నాయకీ నాయకుల పాత్రలు నిర్వహిస్తూ హాయిగా వుండరాదు?’ అని అడిగాను.

‘వారికి ఇదివరకే పెండ్లయిందని తెలిస్తే ప్రేక్షకులకు చిత్రం రక్తికట్టదు. పెండ్లికానివారు, పెండ్లయి విడిపోయినవారు - ప్రేక్షకులకు వీరిచేప్పలే కావాలి, అంచేత పెండ్లి ఫిలింబివర్లో జరిగినట్లు చూపిస్తారు’ అంది అనూరాధ.

‘అల్లాగే తారలు, జీవితంబివర్లో పెండ్లిచేసుకుంటారంటావు, అవునా? నువ్వు అంటేనా?’

‘నా విషయం నదితెయ్యింకి - నేను ఎక్కోటానిగా. నేను చేసుకున్నా ఎక్కోటాపెండ్లంటారు.’

‘ఎప్పుడూ యిల్లాగే వుండవు. నువ్వు పెద్ద తారవవు తావు ప్రధానస్థానం అలంకరిస్తావు; లక్షలులక్షలు గడిస్తావు. అప్పుడు నే జ్ఞాపకం వుంటానా—?’

‘నన్ను వెక్కిరించనక్కర్లేదు.’

‘న న్నెందుకు నమ్మవు, నా వ్యాసాలు చదివావుగా’

‘ఆశను చులకనచేసినంతమాత్రాన నేను పెద్దదా న్నవుతానా?’

‘నాలో విశ్వాసం తేదా!’

‘సినిమాడైలాగా?’

నాకు సిగ్గేసింది.

‘ఇంతకీ మీ రేం పనిమీదొచ్చారు?’

‘నేనా?...’ సమాధానం దొరకలేదు. ఎందుకొచ్చి నట్లు? ఏదో పనిమీద వొచ్చాను. కాని అదేమిటో మరచి పోయాను. అనూరాధ నడిగి ఆశాప్రియజీవితాన్ని గురించి తెలుసుకోవాలనా? ఒక స్త్రీని గురించి మరొక స్త్రీ యధార్థ మైన విషయాలు, సత్యాలు చెప్పగలదా?’

‘నేను చెప్పనా’ అన్నది నవ్వుతూ అనూరాధ. ‘ఏదో వంకని ఆశాప్రియను చూడాలని వొచ్చారు.’

నా కిది నిజమేమో ననిపించింది. ఈ స్త్రీలు ఎట్లా కనుక్కుంటారో!

‘లేదు. ఆశాప్రియవంకని నిన్ను చూడ్డానికి వొచ్చా ననుకోకూడదూ?’ అన్నాను.

‘ఈమూట ఆశే సచ్చింతర్వాత చెప్పా?’ అన్నది.

ఇంతలో కారుహోరన్ చప్పుడవడం, కారు ఆగడం, నామాన్లతో డ్రయివరూ, వెనకాల ఆశాప్రియ రావడం జరిగింది. గబగబ లోపలిగదిలో కెళ్ళింది. అనూరాధను లోపలికి పిలిచింది. ఎవరికో ఏదో చెప్పిరమ్మన్నది. కార్లో వెళ్ళమంది.

‘మీరూ వొస్తారా? బజార్లో దింపుతా’ అన్నది అనూరాధ.

‘ఆవిడె యిప్పుడే సచ్చారు, అలసిపోయింది. ఎవ్వరితోనూ మాట్లాడరు’ అన్నది, కన్న మెదుపుతూ. ఇంతలో ఆశాప్రియ బైటికి వచ్చింది. ప్రయాణంలో జుట్టుకాస్తకూడా రేగలేదు. జడచుట్టూ మఫేలర్ కట్టుకుంది. కళ్ళల్లో అలసట, మొహానికి విషాదంతాలూప అందాన్ని ఆపాదించింది.

‘మళ్ళా ఎందుకొచ్చారు? నే నేమీ మాట్లాడలేను వెళ్ళండి’ అన్నది

‘వెడతాను. క్రితంసారి వొచ్చినప్పుడు గేటుదగ్గర కాపలావాణ్ణి పెడతానన్నారు - అంతకంటే హాక కుక్కని పించితే మంచి దనుకుంటాను. ఎవరన్నా కొత్తవారురాగా నే మొరుగుతుంది’ అన్నాడు ఏదో మాట్లాడాలనుకొని.

‘కొత్తవాళ్ళేందుకొస్తారు? యిదేమన్నా సత్రమను కున్నారా? ప్రతివాడూ రావడం, నాచేత నాగించడం, అసందర్భపు వ్రాతలు వ్రాయడం జరుగుతోంది. దయగా మంచిగా వుండకూడ దనుకుంటాను.’

“అందుకోసం అనటంలేదు. హాలీవుడ్ లో ప్రతి ఫిలిం స్టారూ కుక్కనో, కోతినో, అడవిపిల్లినో పెంచుతారు. వాటి ద్వారా వాళ్ళకు కొంత ప్రచారంకూడా జరుగుతుంది. వాళ్ళ ఫోటోలతోపాటు వాటి ఫోటోలుకూడా ప్రకటిస్తారు” అన్నాను.

ఆశకు కోపం వచ్చినట్లుంది.

“నాకు కుక్క-పిల్లద్వారా ప్రచారంకావాల్సిన కర్మ మేంపట్టింది? ఏక్రైటెస్ కానివాళ్ళకు ఆగతి.”

అనూరాధ బైలుదేరమని సంజ్ఞచేసింది.

లేచాను. మెట్లదాకా వెళ్ళాను.

ఆశాప్రియ తలుపు వెయ్యడానికి వెనకాలేవొచ్చింది.

మెట్లుదిగుతూ అన్నాను. ‘అంటే నే చెప్పిన హాలీవుడ్ తారలు పెండ్లికానివాళ్ళు. పెండ్లికాగానే భర్తద్వారా వారి కెల్లాగా బోలెడంత ప్రచారం జరుగుతుందిలండి.’ అని వొచ్చేశాను.

కార్లో నేను అనూరాధకు దగ్గరగా జరగడం ఆమె దూరంగా జరగడం జరిగింది. కారు నిల్చిపోయింది. నన్ను దిగమంది. శుంతలాగా దిగి నడిచిపోయాను.

నే వుంటున్న పెద్దమేడలో వున్నవారందరం మేడ ఖాళీచెయ్యాలని, కలెక్టర్ దగ్గరనుంచి వుత్తరువైంది...యజమాని ఆక్రమణకోసం అందరూ వెళ్ళారు. నా స్నేహితుడు కూడా మరోగది చూచుకున్నాడు. నే నొక్కడినీ ముందు గదిలో వుంటున్నాను. స్నేహితునిగది మరీ చిన్నది. మరో పెద్దగది దొరికేవరకూ మేమిద్దరం కలిసివుండటం జరగదు.

రెండురోజుల స్యానధి వుంది ఖాళీచెయ్యడానికి. గదికోసం వెదుకుతున్నాం. నొరకలేదు. ఉదయం కాఫీహోటలునుంచి మా మేడదగ్గర గదిలోకొచ్చి తాళం తీశారు. రోడ్డుమీద రెండులారీలు నిలిచాయి. నలుగురైదుగురు, వాటిల్లోసామానుందించి, మేడమీదికి ఫిరాయిస్తున్నారు యజమానిసామాను. నేనెక్కడి కెళ్ళను? యజమానితో చెప్పి బ్రతిమాలితే మరో గది దొరికేవరకూ వుండనిస్తాడేమో! సామాను దించేసి లారీలు వెళ్ళిపోయాయి. మరోగంటలోమరో కారునిలిచింది. అందులోంచి అనూరాధ, ఆశాప్రియ, కుక్కపిల్ల దిగారు. వాళ్ళను చూడగానే కిటికీతలుపులు మూసేసి, వోమూలగా కూర్చున్నాను. ఆశాప్రియ తలుపులు తెరుచుకుని, నాగదిలోకే వచ్చింది.

‘మీరిక్కడి కెందుకొచ్చారు? నా మేడను గురించి పత్రికలో వ్రాస్తారా కొంపతీసి—ఇస్సు ఇస్సు’ అన్నది. కుక్కపిల్ల మొఱుగుతూ నాచుట్టూ తిరగడం మొదలెట్టింది. దాన్ని ఎత్తుకుని వూరుకోపెడుతూ దువ్వుతోంది.

‘ఇది మీ మేడేనా?’ అన్నాను ఆశ్చర్యంతో.

‘అవును, ఇన్నాళ్ళకు నా స్వాధీనంలో కొచ్చింది... బాగుందా? అరవై వేలైంది.’

‘నే నీ గదిలో కాపురంవుంటున్నాను.’

“ఆ సంగతి యీ సిగరెట్టుముక్కలు చెబుతూనే వున్నాయి” అన్నది.

“గదివూడ్చేది రానడం మానేసింది. న న్నిక్కడ మరో వారంపాటు వుండనిస్తారా?” అన్నాను.

‘ఇంకానయం ! పేరు ప్రతిష్ఠలతో బ్రతకటం - మీ కిష్టంలేనట్లుండే. అల్లా వీల్లేదు. వెంటనే ఖాళీచెయ్యండి’.

‘నేనుంటే, మీ పేరు ప్రతిష్ఠ లెల్లా పోతాయి?’ అన్నాను.

‘అమ్మో—తెలిస్తే, నలుగురూ ఏమనుకుంటారు?’ అన్నది వింతగా కళ్ళుపెద్దవిచేసి తిప్పేస్తూ.

‘మరీ చిత్రంగావుంది వొందమందిలో వెయ్యిదీపాల మధ్య, అనేకమంది మొగాళ్ళతో నటిస్తే, చూచి హర్షించే నలుగురూ, అద్దెకి గది దొరకక, అల్లలాడే వొక అభాగ్యుణ్ణి మీ గదిలో వుండనిస్తే హర్షించరూ? పైగా ‘పాపం, ఎంత మంచిదో వుండనిచ్చింది’ అని చెప్పుకుంటారుకూడా’ అన్నాను.

‘అది వేలే విషయం, అట్లా కదరదు.’

నా కోపం వొచ్చింది.

‘మీకు పెండ్లి జరిగివుంటే నా కీ గతి పట్టకపోను. మీరు కాకపోతే, మీవారేనా దయదల్చి నన్నిక్కడ వుండ నిద్దరు’ అన్నాను.

‘అవన్నీ మీ కనవసరం—’

‘అంటే మొగాళ్ళది జాలిగుండె. మీకే కనుక వివాహమైవుంటే, మీరు మీ యింటిని స్వాధీనంచేసుకోడం కోసం యింత అవస్థపడివుందురా? ఇంగ్లీషు సినిమాస్టారులు పెండ్లికాకుండా ఎవ్వరూలేరు ఎందుకుంటారు? ఇంటి వ్యవహారాలు చక్కబెట్టుకోడాని కన్నమాట — పైగా, ఆలోచించండి; సంఘంలో గౌరవం, స్వేచ్ఛా, మర్యాద. మీకు

పెండ్లయివుంటే నన్నిక్కడనుంచి యింతకతినంగా వెళ్ళి పొమ్మంటారా? ...'

దగ్గరోవుండి యింకా పిచ్చివ్రాతలు వ్రాద్దామనా— తిన్నింటి వాసాలు లెక్కపెట్టడం చాలకనా...!'

నేను వైకి చూచాను.

'మీయింటి కెక్కడా వాసాలులేవు... అంతా కొత్త పద్ధతిలో కట్టించారు...'

విసుక్కుని, కోపంగా నవ్వేసి వెళ్ళింది ఆశాప్రియ.

నేను ఆ ముందుగదిలోనే వుంటూవొచ్చాను. ఆశాప్రియ నన్ను వెళ్ళిపోమ్మని గట్టిగా అనలేకపోయింది. నేను ఆమెతో మాట్లాడే అవకాశాలుకూడా తగ్గిపోయాయి. ఎవరెవరో వొచ్చిపోతుంటేవారు అసలు చూడడమే పడేదికాదు. ఎప్పుడేనా అనూరాధ కనబడి, అర్థమైనదానికి మల్లె నవ్వి వెళ్ళిపోతుండేది. నా కేదో స్వప్నంలాగుండేది. అక్కడుండబట్టి కాబోలు, నాకు నే నొక భాగ్యవంతుని లాగ కనపడేవాడిని. చుట్టుపక్కల వ్యక్తులు న నొక కథా నాయకునిలా ఎంచడం మొదలెట్టారు. నా స్నేహం కోరే వారు కొందరు నన్ను ఆశాప్రియ వైవేట్ సెక్రటరీగా భావించి, ఫిల్ములో ఏదేనా 'ఛాన్సు' ఇప్పించమని అడుగుతూ వొచ్చారు. నేను వారిభాంతులను భగ్నంచెయ్యి తేదుకూడా. సాలో నేను నవ్వుకునేవాణ్ణి.

నెల గడిచింది. ఒకరోజు ప్రతికలో ఆశాప్రియ పెండ్లి చేసుకుంటోందన్నవార్తపడింది. నే నాశ్చర్యపడ్డాను. సనాహాలు జరిగిపోతున్నాయి. ఆహ్వానాలు వెనుతున్నాయి.

కాబూయ్యే భర్త పేకు. ఎవరో హయగ్రీవరావట. చాలాడబ్బు గలవాడు. చదువుకున్నవాడు. తనూ ఫిలింపరిశ్రమలో దిగి, వృద్ధరించడానికి కంకణం కట్టుకున్నాడట. అస లత నెవరు ? ఆమె పరిచయం ఎట్లా కలిగింది ? ప్రేమించిందా ? డబ్బు కోసమా ? కొంగరు నాపేకు అడగడంకూడా జరిగింది. నేను కాదని తేలింతర్వాత నిట్టూర్చాను.

అనూరాధద్వారా నాకు కొన్ని ఆహ్వానపత్రాలు చేరాయి. వాటిని నేను వారికి వీరికీ యివ్వాలిట. ఏమిటో కాదనలేకపోయాను. ఎల్లుండి పెండ్లనగా, ఆశాప్రియ సాయంత్రం ఆరింటికి, కార్లోంచి దిగి నా గదిలోకొచ్చింది. మేడమిదికి తనతో రమ్మంది. వెళ్ళాను, హాల్లో కూర్చున్నాను. ఇప్పుడేవస్తావుండచుని, ఆమె వెళ్ళిపోయింది. హాల్లో ఫర్నిచర్, అద్దాలు, దీపాలు అవన్నీచూస్తే నాకళ్ళు గిర్రున తిరిగిపోయాయి. కుక్కపిల్ల కాసేపు మొరిగి, విసుగెట్టి వో సోఫాలో కూర్చుంది. అద్దాలలో నా మొహం చూసుకుంటే సిగ్గేసింది. మొహం తిప్పేశాను. ఎటుచూసినా అద్దాతే ! అంత అందమైన వాతావరణంలో, నే నొక కళంకంగా కనబడ్డాను. ఆ వాతావరణంలో, హయగ్రీవరావును వూహించాను. ఎవరు ? ఎట్లా వుంటాడు ?

ఆశాప్రియకు మొగుడే ? అసలు ఆశాప్రియను ఏ వొకరిసొత్తుగానో వూహించడం నావల్లకాదు. టూజ్ మహల్, కౌంచన్ గంగాశిఖరం, నయగరా జలపాతం—వీటిల్లా ఆమె వొక సామ్యవాద సంస్థ.

తలుపుతీసి, ఆశాప్రియ తీగలావ్యాపించింది. పల్చటి - తెల్లచీర, ప్రపంచమాయవై తెరదించినట్లు, శిఖరాలి మేఘాలు బంధించినట్లు, మధ్య నిశ్శబ్దం తారకల్ని కట్టిపడేసి నట్లు - తెల్లచీర శరీరలావణ్యాన్ని సిగ్గుతో బహిరంగపరిచింది. వింతపరిమళంతో నాకు వ్రాపిరాడబం లేదు. చీకటి తెల్లగా కనపడే అనుభవం అది.

‘ఎల్లాగున్నాయి!’ అని వో డజను చీరలు బల్లమీద ప్రదర్శించింది.

నే నేంమాట్లాడను?

తనగాజులు చూపించింది. రవ్వలదుద్దులు చూపించింది! నాకు మతిపోయింది ఎందుకో కుక్క మొగింది. చటుక్కున తేరుకున్నాను.

‘పెండ్లివిషయం ఎప్పుడూ అనుకోలేదు!’ అన్నాను. ఎందుకల్లా గడిగానో నాకే తెలీదు.

‘సగం గొడవ వొదుల్తుందిగా.’ అన్నది.

‘అంటే!’

‘ఎవరాయన—?’

‘హయగ్రీవంగారు చాలామంచిపారు. ఎన్నాళ్ళనుంచో నా కోసం యిదవుతున్నారు. కాదనలేకపోయాను.’

ఆశ్చర్యంవేసింది. ఎవడో కోరితే కాదనలేని మహా త్యాగి నంటుండేం?

‘ఇంకా ఎందరో యిదవుతున్నారుగా’ అన్నాను.

‘నీక్కూడా వీదన్నా కొంచం భ్రముంచా ఏం?’ అని కొంటెగా నవ్వుతూ, నాబుగ్గును మెలిపెట్టి. సాగేసింది.

3

అనుకోని ఆనందంతో వాణికిపోతున్నా. సునాయా
సంగా గడ్డిపోచను తుంచిపారేసినట్లు, తమలపాకును మడిచి
నట్లు, శ్వాసవిడిచినట్లు ఆశాపియ నా మొహాన్ని తనచేతు
ల్లోకి యిచ్చి అధరాలతో నా నోటిని నొక్కివేసింది.
కొండలు రబ్బరులా సాగినట్లు, ప్రవాహం గడ్డకట్టినట్లు,
సంస్కలోని ఎరుపు మొహాల కొట్టినవిధంగా, పన్నీరులో
ముంచి చలపినవిధంగా... ఏదో అట్లాంటి అనుభవంలో
గిలగిల తన్నుకొని బ్రతికి బయటపడ్డాను. తళతళ మెరిసే కత్తి
కాబు - అగ్నిపర్వతం పగిలి మంచు వెదజల్లినట్లు.

అదంతా నాకోసంకాదన్న చెతన్యం నాకు లేక
పోలేదు. అంతా. హయగ్రీవంకోసం అని నే ననను. అది,
సంభవింపనున్న అనుభవం తెల్సుకొని, ఆ సంతోషాన్ని
నామీద ద్రవింపచేసే చిహ్నపు చేష్టలని నాకు తెలుసు.
ఆ జ్వాల దేన్నో కాలాల్చి. ఆ జల దేన్నో ముంచివేయాలి.
ఆ అఘాతం దేన్నో మింగివెయ్యాలి. నేను దొరికాను
ఆ సమయానికి.

ద్రాక్షతో తనే 'డ్రైంక్' తయారుచేసి తీసుకొచ్చింది.

'ఏం? సంతోషించవేం?' అని అడిగింది.

నోరు మూసుకున్నాను.

'తృప్తిలేదు నీకు, అందరూ అంతే.'

ఛీ, ఛీ, అనుకున్నాను.

'సర్దాగా వుండవేం?' అన్నది.

ఏం చెప్పను? బుద్ధుడు, టాల్ స్టాయ్, గాంధీ స్మరణ కోచారు.

‘కృతజ్ఞుణ్ణి’ అన్నాను ఎందుకో.

‘అబ్బో!’ అన్నది వెటకారంగా.

ఇంతలో కాదు బుర్రుమన్నది. కుక్క మొరిగింది.

‘అనూరాధేదీ?’ అన్నాను.

‘వొచ్చింది. అదే’

‘నే వెళ్ళనా?’

‘వెళ్ళక!’ అని ముహూం వెనక్కి వేలాడేసి, నిండుగా నవ్వింది ఆశాప్రియ మనిషిలా లేను. ఒక పికాసో చిత్రం.

* * *

పెండ్లి మహావైభవంగా జరిగింది. ఎన్ని దీపాలో, ఎన్ని కార్లలో, ఎందరు జనమో-ఎంతటి అందమో-నేనెన్నడూ మరచిపోను. గానకచ్చేరీలు, నాట్యప్రదర్శనాలు, లవుడ్ స్పీకర్లు, కెమెరాలు, పూలదండలు, బహుమానాలు, టీపార్టీలు, డిన్నర్లు, వింతదుస్తులు, స్త్రీల వంకరతిరిగిన సౌందర్యం, ప్రాచీనగ్రీసులో పార్కోఫేర్ లాగున్నది. హరప్పానాగరికత గ్రంథంలోనుంచి విడదీసిన అద్భుతపుట. అది వొక్క ఆశాప్రియ పెండ్లిమాత్రమే కాదు; అందరి పెండ్లి. దాని కంటటికీ నేను బాధ్యుణ్ణి, సూత్రధారుణ్ణి, ఎందుకో స్ఫురించింది. కాని ముహూర్తంవేళ నే నక్కడ లేను.

తోరణాలలో ఆకులు రాలుతున్నాయి. కార్ హారన్ల ధ్వనులు దూరంగా వెళ్ళి సన్నగిల్లుతున్నాయి; నవ్వులు కేరింతలు, దిగ్భ్రమలు పల్చబడ్డాయి; దీపాల కాంతులు

తగ్గుతున్నాయి; కింఛ చినిగిన 'మెను' కాగితాలు; కార్యక్రమం సూచించే పత్రాలు, నలిగిన పూలరేకులు. సిగరెట్ ముక్కలు, మిగిలిన కేక్స్ కోసం చీమలవేట. వానకు కరిగి పోతున్న జోళ్ళజాడలు, నక్షత్రానికి నక్షత్రానికి మధ్యవుండే చీకటి, ఆకసమంతా వ్యాపించడంలాగున్నది.

రాత్రి ఎనిమిదైంది. నే నప్పుడు హోటల్లో భోజనం చేసి గది కొచ్చాను. పనిచేసే కుర్రాడు వైకి తమ్మంటున్నారని తీసుకెళ్ళాడు. హోట్లో మూడు బీరువాల నిండా పెండ్లి బహుమతులు ప్రదర్శింపబడి వున్నాయి. ఆశాప్రియ వాటి తాళాలు తీసి పరీక్షించమన్నది, ఏదేది ఎవరెవరిచ్చినారో చెప్పకోమని నేను చెప్పలేనని ఒప్పుకున్న తర్వాత తనే వర్ణించింది.

'అన్నిటిలోకి యిది బాగుందిగదూ!' అంటూ వొక వెండివృక్షాన్ని వైకితీసి బల్లమీద నిలబెట్టింది. నాలుగడుగులఎత్తు వృక్ష మది.

'ఇదేమిటి చెప్పకో?'

'చెట్టు.'

'ఏం చెట్టు?'

'ఆకుల చెట్టు'

'తెలివైనవాడవే-బంగారంకాయలు చూడు! అక్కడక్కడ, బంగారపుపండ్లు వ్రేలాడుతున్నాయి!'

'ఇది కల్పతరువు. హరిగారిచ్చారు. నా నెక్స్టు పిక్చర్ 'కల్పతరువు'. సగర్వంగా అన్నది.

'దర్శకు డెవరు?'

‘ఇద్దరు: హరిగారు, మావారు,’ సిగ్గు అభినయించింది, తెరమీదలా!

‘పేరు చెప్పండి.’ అని నేను నవ్వాను.

కాసేపు నిశ్శబ్దం.

‘తారాగణం ఎవరు? అనూరాధ వుందా?’ అని అడిగాను.

‘దాని కేదో వేషంవుంటుంది పోస్టివ్ క్లస్ట్రా ఎల్లాగా కావాలిగా? రేపు మే మందరం పూనా వెడుతున్నాం.’ అన్నది.

‘చాలా సంతోషం’

‘మేం వెళ్ళిపోవడం నీకిష్టమా? అవును. గదంతా హాయిగా వాడుకోవచ్చు. అవునా?’ అన్నది.

‘అబ్బే, మీ కా అనుమానంవుంటే రేపే ఖాళీ చేస్తాను. మీరు వెండ్లిచేసుకొని సుఖంగా ఉండగలిగినందుకు సంతోషం’ అన్నాను. అవి సర్దివేశాను.

‘సుఖంగా వుండలేనని నీకెందుకు తట్టినదో?’

‘ఏదో అనేశాను. సంతోషం ప్రకటించటంతప్పయితే తుమాపణ వేడుకుంటున్నాను.’

ఆశాప్రియ నవ్వింది.

‘నీతో ఏదొచ్చినా చిక్కే’ అన్నది.

‘కల్పతరువులో నాయకుడెవరు?’

‘చెప్పకో, పెద్ద క్రిటిక్ విగా’

‘క్రిటిక్ నేగాని జ్యోతిషుకణ్ణికానుగా.’

‘మావారే’ అన్నది.

‘కథ’

‘నాలుగు నెలల్లో చూస్తావుగా.’

హయగ్రీవరావు హీరోగా నటించబోతున్న చిత్రం ఎట్లా వుంటుందో పూహించడం ఎవరితరం! మీసాలు, చోతు కళ్ళు, వరదలకు గట్లు తెగినట్టుగా వైకి ఎగ్ బాకుతున్న క్రాపింగు, వడ్డు పొడుగు, సిల్కు-పంచె, గూడకట్టు, జెనరిన గుర్రంలాంటి నడక, అవన్నీ పూహిస్తున్నాను.

‘వారు పాడతారా?’

‘ష్టేబాక్.’

‘సాంఘికచిత్రమేనా.’

‘ఓ!-భార్య కల్పతరువు-ఏది పడితే అది భర్త సుఖానికి యిచ్చివేస్తుంది. ఆ భార్య—నావేషం.’ అన్నది.

‘పిల్లల్ని కూడా యిస్తుందా, కల్పతరువు?’ అన్నాను.

ఆశాస్త్రీయ నవ్వింది.

‘ఒద్దు బాబూ, పాడుపిల్లలు-పిల్లలు పీకులాట, వీణలాటం’

‘నే ననేది, చిత్రంలో’

‘అదా!... ఏమో, కథంతా జ్ఞాపకం లేదు—

‘మీ వారిచ్చిన బహుమానం ఏది, వీటిల్లో?’ అన్నాను.

‘ఆ బహుమానంనూట కేంగాని, నీ బహుమానం ఏది?’ అని అడిగింది.

చిన్నబుచ్చుకున్నాను. వెండి బహుమానం యిచ్చే తాహతు నాకు లేనందుకు విచారించాను. నా స్థితి తనకు

తెలుసు. ఐనా నాదగ్గరనుంచి ఏదేనా గాబట్టుకోవాలన్న ఆశయం, నా కాశ్చర్యం కలుగజేసింది.

‘నా బహుమానం, మీగది భాణీచెయ్యండ అన్నాను.

ఇంతలో హయగ్రీవరావు, మరి యిద్దగు న్యక్తులు, అనూరాధ వొచ్చారు.

నన్ను ప్రతికలవ్యక్తికింద, ఆశాప్రియ భర్తకు పగి చయంచేసింది. ఆయన తలపంకించాడు.

‘ఈ పెండ్లిలో ప్రతికల సేల్సు వొక నెలచరకూ డెరుగుతాయి... కాని, దయచేసి, మాఫాటోలు, రంగుల్లో మాత్రం మీప్రతికలో ప్రకటించకండి.’ అన్నా రాయన. ఇప్పు డెవడు ప్రకటిస్తున్నాడు. ఏమిటా స్వాతికయం... అను కుంటున్నా. కోలుజేబులోనుంచి వో ప్రతిక నామీసపడేసి, ‘చూడండి,’ అన్నాడు. అది ఆశాప్రియ పెండ్లిసమయం ఫోటో. ఆశాప్రియచిత్రం పడింది; ప్రక్కన భర్త చిత్రంలో, సగంభాగం పోయింది. ‘మిగతాసగం వొచ్చేవారంప్రతికలో చూడండి. సం.’ అనివున్నది అందరం వొకతేనవ్వుకున్నాం..

‘ఆ మిగతా సగం మాదాంట్లో వేయించనా?’

మల్లా అందరూ నవ్వారు. వారంతా సివిమాకు ప్రయాణమయ్యారు. నన్నెవ్వరూ రమ్మనలేదు. నేనుగదిలో కెళ్ళి పడుకోడానికి యత్నించాను.

*

*

*

ఆరుచూసాలు గడిచాయి కల్పతగువు విడుదల చేశారు. ఆ చిత్రాన్ని ప్రతికలు మెచ్చుకున్నాయి. మిగతా వారు చెప్పని విషయం మొక్కటి మాత్రం మా 'చంచల' చెప్పింది. చిత్రం ప్రారంభంలో ఆశాపీయ సన్నగా, నాజూనుగావుండి, చివరిభాగంలో లావెక్కిందనీ, తొందర్లో ఆ చిత్రం పూర్తిచేసివుంటే, యీ వ్యత్యాసం కనబడక పోననీ, సూచించింది. కాని యీవ్యాసం వ్రాసింది నేను మాత్రం కాదు. 'చంచల' సమీక్ష, అనూరాధను పొగడింది. అనూరాధే నాయికపాత్ర ధరించివుంటే, యింకా బాగుండునేమోనని తేల్చింది. ఇది జరిగిననెలకే అనూరాధకు మరోచిత్రంలో ప్రధానభూమిక దొరికింది; వేరే యిల్లు తీసుకొని అందులోకి వెళ్ళిపోయింది. మా సంపాదకుడికి మంచిల్లు దొరకడంచేత, ఆఫీసుగది ఖాళీచేసి, భార్య పిల్లల్ని తెచ్చుకుని, కొత్తయింట్లో కాపురంపెట్టి, ఆ ఖాళీ గదిలో నన్నుండమన్నాడు. నేను ఆశాపీయగది ఖాళీ చెయ్యడానికి నిశ్చయించుకున్నాను. బండి తెచ్చి సామానులు అందులో పెట్టాను. వెళ్ళబోతున్నాను ఆశాపీయ పైకి పిలిచింది.

'నేను లావయ్యాను కదూ?'

'నేను చిన్నప్పుడు సన్నగా వున్నవాళ్ళను మెచ్చుకునేవాణ్ణి. కాని యిప్పుడు సన్నంగా వుండేవాళ్ళను చూస్తే గోతపుడుతుంది .. హాస్పిటల్ ఎక్స్ పర్టు జ్ఞాపకం వస్తాయి.' అన్నాను.

'ఐతే, మీప్రతికలో యిల్లా వ్రాశావేం?'

‘నేను వ్రాయలేదు.’

‘మరి ఎవరిది యీపని?’

‘నేను సంపాదకుణ్ణి అడగలేదు.’ అన్నాను.

‘దొంగపనిచేసినవాడల్లే గదెందుకుఖాళీచేస్తున్నావు?’

‘ఎప్పుడో వొకప్పుడు ఖాళీచెయ్యాలిందేగా. పైగా మీ కిబ్బంది.’

‘అనూరాధా, నువ్వు కూడబలుక్కున్నారా?’

‘ఆవిడ వొక పెద్ద తార్లైంది...నే నిల్లాగే వున్నాను. కూడబలుక్కునేందుకు మాకేముంది? నేను మా ఆఫీసుకి పోతున్నాను.’

వెళ్ళిపోయాను.

*

*

*

నా జీతం నూటపాతిక చేశారు. మావాళ్ళు, సంబంధాలు చాలావొస్తున్నాయనీ, నన్ను వొచ్చి చూచుకోవల్సిందనీ వ్రాస్తే వెళ్ళి, రెండు మూడు సంబంధాలు చూశాక నచ్చకపోతే, చక్కావొచ్చేశాను. నా కెట్లాంటి భార్య కావాలో అందరు యువకులలాగే నేను నిర్ణయించుకోలేక పోతున్నాను. చదువా, చక్కదనమా, తెలివితేటలా, డబ్బా, పెద్దకుటుంబమా, పలుకుబడా—వీటిల్లో ఏంకావాలి? ఈ జాబితా లక్షణాలు నాలోలేవని తెలిస్తే ఏం ప్రయోజనం? తెరపై చిత్రాలూ, ఆశాపియా, అనోరాధా, నాదృష్టిని తలక్రిందులుచేశాయి.

ఇట్లే రోజులూ, వారాలు గడిచిపోయాయి. మా సంపాదకుడు ‘చంచల’ వాణ్ణి కోత్సనం తలపెట్టి సన్నాహాలు

చేసి, పార్టీ వర్పాటుచేసి, పెద్దలు పదిమందినీ ఆహ్వానించాడు. నాకూ వో పనికల్పించాడు ఉదయం ఏడింటికే ఆశాప్రియ మేడదగ్గర కెళ్ళాను. హయగ్రీవరావు మొక్కల్ని పరీక్ష చేస్తూ మొహం కడుక్కుంటున్నాడు.

‘ఎవరికోసం?’ అన్నాడు.

‘ఆశాప్రియకోసం’ అన్నాను.

‘ఆమెతో... ఎందుకు—పనేమిటో నాతో చెప్పండి.’

అన్నాడు, నోట్లొ పుల్లతీసి, వుమ్మేస్తూ.

నే పెనవి కొరుక్కున్నాను.

‘న న్నెరగరా?’ అన్నాను.

ఎరగనట్లు తలఊపేడు.

‘చంచల’ అన్నాను.

‘అంటే?’

‘ప్రతికా

‘ఓహో—ఏం కావాలి?’

‘వారు లేరా?’

‘నాతో చెప్పండి.’

‘మా చంచల వార్షికోత్సవం ఎల్లుండి—మీరూవారూ దయచెయ్యాలి.’

‘దయచెయ్యడం అంటే వెళ్ళమనికూడా అర్థంవుంది కాదుటయ్యా!’ అని నవ్వులాంటిది నాగించాడు.

‘ఈరోజుల్లో పిలవడం, మర్యాదలు తెలీకనే, ఆహ్వాన ప్రతాలు పంపడం కాదుటండీ!’

‘చూద్దాం వెళ్ళండి,’ అన్నాడు

నా వొళ్ళు మండింది. ఈయనకి మానస్సు వున్నట్లు లేదు.

'నార్ని చూసివెడతా' అంటూ వరండాలోకెళ్ళి ఓ కుర్చీలో కూర్చున్నాను. ఎనిమిదైంది. ఈస్థలం, మొక్కలు, మేడ, ఎంత ఖరీదవుతాయా అని అంచనావేస్తూ గడిపాను. ఎనిమిదిన్నరైంది. కుక్కపిల్ల నాముందుకొచ్చి ఆకస్మికంగా మొరగడం సాగించింది. నాకంతం గుర్తుపట్టి ఆశాప్రియ కింది కొస్తుందేమోనన్న ఆశతో దగ్గడం, సకిలించడం ఆవలించడం అభినయించాను.

'ఏయ్, అచ్చీ!' అని కేకేశాకు హయగ్రీవం, ఎన్ను ద్దేశిం—దాసీపిల్లని కాబోలు.

రెండు నిమిషాల్లో, ఆశాప్రియ కళ్ళుములుముకుంటూ, వరండాలో కొచ్చింది. వొడిలి, విడిపోయిన జడలపాయలూ, వన్నం పోగానే మేఘంలో నలుపు కలిగినట్లు, కళ్ళకింద జారు తున్న కాటుక, బద్ధకంవల్ల స్వాధీనంకొన్న అవయవాల వింతకూర్పు—ఆశాప్రియ నిజస్వరూపం ఆహ్లాదం కలిగించింది. నన్ను చూసి లోపలికెళ్ళి, మరో అరగంటకి మొహం కడుక్కుని, జుట్టు శుభ్రంచేసుకుని చక్కా—వొచ్చింది. కుర్రాడు కాఫీ తెచ్చాడు.

నేను విషయం చెప్పాను.

హయగ్రీవరావు వొచ్చి 'రావడం పడదేమో' నన్నాడు.

'ఒక నిమిషం వొచ్చి టీ తీసుకురండి,' అని బ్రతిమిలాడాను.

‘జగ్గరగాచూసి మా లావు సన్నం వణ్ణించడానికా? మేం రాం’ అన్నది ఆశాస్త్రియ.

గేటుదాటి లోపలికొచ్చినమేకను తరమడానికి హయ గ్రీవరావు తోటకేసి సడిచాడు.

పెద్దవాళ్ళయి, పెళ్ళి, సంసారం, పిల్లలూ వొచ్చాక, లావుకావడం అసహజంకాదు’ అన్నాను.

కాసేపు నిదానించి మళ్ళా అన్నాను.

‘పిల్లలుంటే, లావుగావున్నా, లావని ఎవరూ అనుకోరుకూడాను.’

‘ఇదివరకుకంటే లావయ్యానుకాదా?’ అంటూ తనను పరకాయించి చూచుకుంది.

‘మీతోపాటు, మీ ప్రేక్షకులుకూడా పెద్దవాళ్ళయి లావవుతున్నారన్న సంగతి మరచిపోకండి. నాకిప్పుడే బాగున్నారు బెట్టి డేవీస్ ని చూడండి... యిద్దరు సంతానం కలిగిన తర్వాతే, ఆమెనటనలో పరిపక్వం వొచ్చింది... నిండైన మనిషి. నిండైన...’ అన్నాను.

‘ఛీ ఛీ. పిల్లలుంటే... పీకులాటబాబూ!’

‘అట్లాంటప్పుడు లావునుగురించి బెంగపెట్టుకోకుండు.’ అని లేచాను. హయగ్రీవం వొచ్చాడు.

‘వస్తారు కదూ.’ అన్నాను.

‘చూద్దాం.’ అన్నాడు.

మరోవిషయం చెప్పడం మరచిపోయాను—అనూరాధ నాట్యంకూడా ఏర్పాటైంది’ అని నవ్వుతూ వొచ్చేశాను.

'చంచల' వార్షికోత్సవం జరిగింది. అనూరాధ వొంట్లో బాగాలేక నాట్యానికి రాలేదు. ఆశాప్రియగాని, ఆమెభర్తగాని రాలేదు. నాకు సినిమా నటీమణులతో వున్న పరిచయాన్ని మా సంపాదకుడు హేళనచేశాడు. నేను వొక పనిమీద వెళితే ఆపని తప్పకుండా జరగదని హామీయివ్వొచ్చునన్నాడు. ఒకపని జరక్కుండా చూడాలని సంకల్పం వున్నప్పుడు: నన్నేపంపడం తధ్యం; అదే నా జీవితం. యొక్క వుపయోగం అన్నాడు. జీతం ఎక్కువచేశాడు కాబట్టి, వాటన్నింటికీ యధావిధి సంతోషించి వూరుకున్నాను.

తరువాత ఆశాప్రియ మరాటీ చిత్రంలో నటించడానికి బాంబాయి వెళ్ళింది. ఈలోగా అనూరాధ నటించిన 'రాణి వాసం' విడుదలైంది. ఈ చిత్రంలో అనూరాధ భవిష్యత్తు స్థిరపడి ప్రధమస్థానంలో కొచ్చింది. 'చంచల' వొక ప్రత్యేక సంచికలో, ఆమె జీవితసంగ్రహం, చిత్రపటాలతో సహా ప్రచురించింది. అనూరాధ మేడ, కారు కొన్నది; మరోమేడ కట్టిస్తోంది. ఐదారుమాసాలు గడిచిం తర్వాత ఆ చిత్రంలో హీరోపాత ధరించిన భాస్కరరావు, తనే స్వయంగా వొ చిత్రం తీయ సంకల్పించి, సన్నాహాలు చేస్తున్నాడు. జంకా రెడ్డి లక్షాధికారి. పెట్టుబడిదారుడు—సహాయదర్శకుడు. వీరిరు వురూ కలిసి 'న్యూఢిల్లీ' అని ఒక మహోజ్వలచిత్రం సంకల్పించి కెమారావాళ్ళని ఢిల్లీకొని 'షాట్లు' కూడా తీయించారు. డబ్బు సంప్రదింపులు కుదరక కాబోలు, అనూరాధ యీ చిత్రంలో నటించనన్నది. ఆశాప్రియ మరాటీ

చిత్రం పూర్తయింది. తెలిగ్రాంయిచ్చి ఆమెను రప్పించి అడిగినంతా యిచ్చి, వొప్పించారు. షూటింగ్ ప్రారంభమైన నాలుగుమాసాలలో చిత్రం నిలిచిపోయింది. ఆశాప్రియకు ఆరోమాసంట.

ఆనాడు ఆదివారం; అనూరాధ నూతనగృహప్రవేశం జరిగింది. సాయంత్రం టీపార్టీ. శ్యామసుందరి వీణావాద్యం జరుగుతూండగా, నేనూ, మా సంపాదకుడూ వెళ్లాం. అనూరాధ స్వయంగా గేట్ లో నిలబడి అతిథుల్ని ఆహ్వానించి 'రిసీవ్' చేసుకుంటోంది. మమ్మల్ని చూసి 'అబ్బో! చంచల—చలనం బైలు దేరిందే' అన్నది నవ్వుతూ. మా సంపాదకుణ్ణి పరిచయంచేశాను. 'ఆరోజున మీ పార్టీకి రాలేకపోయినందుకు నన్ను క్షమించాలి. మీ రొచ్చినందుకు చాలా థ్యాంక్స్' అన్నది. మేం వెళ్ళి ఓ బల్లదగ్గర కూర్చున్నాం. ఆరైంది; రంగురంగులదీపాలు వొక్కసారిగా వెలిగాయి—బేబీ ముక్త నాట్యంచేస్తోండగా మాముందు నుంచి ఆశాప్రియ నడిచివెళ్ళి దూరంగా వో బెంచీమీద కూర్చుంది. అనూరాధ ఆమెను లోపలికి తీసుకు వెళ్ళింది. ఆశాప్రియరూపంలో చాలా మార్పుంది; ముఖ్యంగా చిక్కింది; ఆరోమాసమైనా, అల్లా కనబడక, సన్నగావుంది. బాంబాయినీళ్లొ, తిండ్లో, లేక కసరత్తువమన్నా చేసిందో! మా సంపాదకుడు అనూరాధ జీవితసంగ్రహాంగల ప్రత్యేక సంచికను—ఆర్టు పేపర్ డి—ఆమెకు సమర్పించమని చెప్పి, స్నేహితులదగ్గర శెలవుతీసుకొని వెళ్ళాడు.

మండువాలో అనూరాధ, ఆశాప్రియ మాటాడు కుంటున్నారు. నే నల్లా వెళ్లాను.

‘చేతిలో అడేబుటీ?’ అన్నది అనూరాధ. ‘చంచల ప్రత్యేకసందిక—సంపాదకుని అభివందనములతో’ అని ఆవిడ కిచ్చాను.

‘థ్యాంక్స్—అవును సన్నగురించి వ్రాశారట మా ఆర్ట్ డైరెక్టర్ చెప్పాడు. నేను వెండ్లిచేసుకోవని సూచించారట— నిజమేనా?’ అన్నది.

అదేమీలేదు. వెండ్లి, సంసారం సినిమాతార భవిష్యత్తుకు అంతరాయాలనీ, సరియైన పరిస్థితులు ఏర్పడేవరకూ అనూరాధ వివాహంచేసుకోదనీ వ్రాసినాయన ఆశించాడు. అంతే’ అన్నాను.

‘సరియైన పరిస్థితులు అంటే’ అని అడిగింది ఆశాప్రియ.

‘చూడండి—మీచిత్రం నిలిచిపోయింది—సంసారం అనగానే యివన్నీ వస్తుంటాయి’ అన్నాను.

‘ఏం? మేం మట్టుకు మనుషులంకామా?’ అన్నది ఆశాప్రియ.

‘కాదనను. సాధారణంగా సంఘంలో మనుషులు ఎవరి ఆనందం వారే చూచుకుంటారు. మీ పరమావధి యితరులను సంతోషపెట్టడం అంచేత మీ ప్రత్యేక సుఖాలు కొంత త్యాగంచెయ్యాలి. హాలీవుడ్ లో అంచేతే, సినిమా తారలు, నెల కో వివాహం చేసుకుంటారు. భర్త కావాలి, సంసారబాధ లేమీ వుండకూడదు. అదీ వారి చిక్కు’

‘భలేవారే—నూకు నీటి నియమం పోవకున్నారా!’
అన్నది ఆశాపీయ కోపంగా.

మధ్యలో అనూరాధ అందుకుంది.

‘ఆయన అభిప్రాయం, - సినిమాలోనూ, యింట్లోనూ
వాకరే భర్త కాకూడవని.’ అని నవ్వింది.

‘అంటే, తెరపై నటించినట్లు యింట్లోకూడా నటించ
డం జరక్కపోయినప్పుడు పేచీలొస్తాయి. ఆవిధంగా వివా
హం, భర్త అంశరాయాలేమో’ అన్నాను

‘పెండ్లి చేసుకుంటేనే, సినిమాతారపై అపవాదు
లేస్తున్నారు. చేసుకోకపోతే, యింక మమ్మల్ని బ్రతకనిస్తారా!’
అన్నది ఆశాపీయ.

‘చేసుకుంటేనే సంఘం వేసిన అపవాదుల్ని పరిగణించ
డం జరుగుతుంది. ‘భర్తని వైకి, అడ్డగాఛరచింది అం
టాకు నలుగురూను. వైగా, స్వేచ్ఛకు వ్యక్తిత్వానికి, భర్త
ఆటంకం అనక తప్పదు—భర్తతోపాటు పిల్లలువొస్తారు.’
అన్నాను.

‘బాబోయ్ ! యివన్నీ వింటుంటే భయమేస్తుంది.
ఇంకానయం, నేను పెండ్లిచేసుకున్నానుకాదు’ అన్నది
అనూరాధ.

‘పెండ్లి కానివాళ్ళు కాలేవని గొప్ప,—’

ఇంకా ఆశాపీయవాక్యం పూర్తికాకుండానే అనూ
రాధ లేచింది—ఎవరో కొత్తజనం వచ్చి, చుట్టేశారు.

‘నాకాక్లో మిమ్మల్ని డ్రాప్ చేయమంటాను.’
అన్నది అనూరాధ.

‘అల్లాగే’ అని ప్రేచాను.

* * * *

మూడు నెలలు గడిచాయి. మరో నెలగూడా గడిచింది. ఆశాపియకు ఆకళిశు. న్న వార్త తెలిసింది. నామకరణ మహోత్సవానికి ఆహ్వానపత్రాలొచ్చాయి. ‘మా పాపాయిని దీవించండి. —’ అని ఆహ్వానంవైన, పాపాయి ఫోటో వేసింది. ఆ ఫోటో చూచుకుని ఎవరిపోలికో తేల్చుకోలేక పోతున్నాను. గుంటకళ్ళనుబట్టి, వాళ్ళనాన్నపోలికే ననుకున్నాను—పుట్టగానే పోలికలుకట్టడం ఎవరితరం? ఆశాప్రియ వివాహానికి నేను బహుమానం యివ్వలేకపోయాను. ఆశాప్రియ ఆవిషయం అన్నదికూడా. ఈసారేనా పాపకు ఖరీదైన బహుమానం యివ్వాలనిపించింది. కానీ, నాదగ్గర డబ్బులేదు. ఆమె నటిస్తున్న చిత్రం ‘న్యూఢిల్లీ’. అంచేత వెండి ‘మతుబ్ మీనార్’ యివ్వాలనున్నది. దానికి చాలా డబ్బుకావాలి. బారసాల వారంకోజుల్లోవుంది. వంచెయ్యను? ఓ భావం బుర్రలో ప్రవేశించింది.

సాయంత్రం అనూరాధయింటి కెళ్ళాను. ఆమె ఎనిమిదింటికి యింటికొచ్చింది.

‘వినావా!’ అన్నది ఆత్మతగా.

‘ఆ, ఆ, అందుకే వొచ్చాను’ అన్నాను.

‘ఏమిటి?’

‘పాపాయిని దీవించి వెళ్ళండి—’ అని సవ్యాస అనూరాధ చిత్రంగా నవ్వింది.

'అది కాదు. మావారికి వీడ్కోలువిందుయిస్తున్నాను-
మీరూవచ్చి, వీడ్కోలివ్వండి...' అని యింకానవ్వుతోంది.

'నీ వెళ్ళా?'

'వెండ్లికానడం, భర్తకి స్వస్తిచెప్పటం జరిగాయి'
అని, యింకా యింకా నవ్వుతోంది.

'ఎవరికీ తెలీదే' అని ఆశ్చర్యపడుతున్నాను. 'భర్త
ఎవరు చెప్పాడో...' అన్నది అనూరాధ.

'... ..?'

'హయగ్రీవరావుగారు, కల్పతరువు కథానాయకుడు'
అంది.

'నిజం!'

• నిక్కబం.

'ఎందుకు? ఎప్పుడు?'

'ఈమధ్యనే, ... ఎందుకో తెలీదు, ఇద్దరికీ సరిపక్కేడట.
విడిచిపెట్టాడట.' అన్నది.

ఆశాస్త్రియ విడిచిపెట్టిందా, విడిచిపెట్టబడిందా!' అని
అడిగాను.

'బాబోయ్, నీవ్యాఖ్యానాలు నాకర్థంకావు. విషయం
అది'

'ఇప్పుడత నేం చేస్తున్నాడు?'

'తన పేర్లు తీసుకుపోయి స్వంతంగా మగోచిత్రం తీస్తా
డట. కన్ను బుక్ చెయ్యడానికి రాయబారాలు జరుగు
తున్నాయి' అన్నది. నేను తెల్లబోయాను.

'మరి బారసాలో?'

‘పాప చేచిక్కీనతర్వాత, బడుగుబాపజేలా... చంచలా...’ అన్నది.

నేను అనూరాధసహాయం వాడించేస్తానో లేదు.

‘నువ్వు నాకోసహాయం చెయ్యాలి. పాపకు బహుమానం యిద్దామనున్నది; కొంచెం డబ్బుసహాయం... మళ్ళీ యిచ్చివేస్తాను...’ అన్నాను.

అనూరాధ వూరికే తెగనవ్వుతోంది.

‘నువ్వు మళ్ళీయిస్తానంటే నమ్మను—ఎనాయిస్తాను—తీసుకో.’

నాకు అనూరాధవై కోపంనచ్చింది. కాని నిగమింగుకొని, ఆ డబ్బుతీసుకొని వచ్చేళాను.

*

*

*

‘కుతుబ్ మీనార్’ తీసుకొని ఆశాప్రియ యింటికి వెళ్ళాను. నేను వెళ్ళటం ఆలస్యమైంది—రాత్రి ఎనిమిదిదాటింది జనం అప్పుడే చూసి వెనక్కి—తిరిగిపోతున్నారు; వో అరడజను మందిమి మిగిలాము. అనూరాధకూడా వెళ్ళిపోయింది. ఒక పెద్దమంచముపైన ఏదారుదిండ్లు అమచ్చుకుని వాటికి జేర్లబడి ఆశాప్రియ కూర్చుంది. పాపాయి అందంగా అలంకరించబడిన తొట్టిలో ఉన్నది.

ఆశాప్రియలో వుత్సాహం కనబడలేదు. సీరసంగా, దిగులుగా వున్నట్లు తోచింది. పాపకేసిచూసి—

‘చాలా బాగుంది, ... పాపనాన్నపోలికే’ అన్నాను.

ఆశాప్రియ విషాదంగా నవ్వింది.

‘సజంగానా?’ అన్నది.

‘చాలాభాగం ఆయనపోలికే... అవును నీ విన్నది నిజమేనా?’ అన్నాను.

‘ఆయనపోలికే అంటే ఆయనసమ్మతేను. ఇంక పరాయి వాళ్ళేంనమ్ముతారు?’

‘నిజం?’

‘అంచేతే చెడింది.’

‘ఇదిగో మీ పాపకు’ అని కుతుబ్ మీనార్ బల్ల మీదపెట్టి ప్రదర్శించాను.

‘చాలా బాగుంది— అవుతే— నీ కెక్కడిది యింత డబ్బు?’

‘డబ్బుకేం’ అని తప్పించేశాను.

‘చెబుదూ—’

‘నా గడింపే—’

‘కోతలుకొయ్యకు. నాలుగైదొందలు అవదూ?’

‘అయింది.’

‘ఇంత ఖరీదైంది యిస్తే జనం ఏ మనుకోంటారు?’

అన్నది

‘ఎందరెందరో బహుమతు లిచ్చాను—అందరితోపాటు నేనూను. పైగా నేనిచ్చినట్లు అందరికీ ఎందుకు తెలుస్తుంది?’

‘నీ సొంతడబ్బు...?’

‘అన్నమాటే. అప్పుతీసుకున్నాను.’

‘ఎవరిదగ్గర?’

‘చెప్పాలా?’

‘ఊం’

‘అనూరాధ.’

‘నన్నడిగితే నే యివ్వనూ?’ అన్నది.

నాకు నవ్వు, కోపంకూడా వచ్చాయి. తనదగ్గర డబ్బుతీసుకొని తనకే యివ్వాలిట!

పాపాయి యేడుస్తోంది. నేను లేనదీసి, ఆడించి ఆమె కిచ్చాను. పాపని ముద్దుపెట్టుకుంది నా కది చేతకాదు. తట పటాయిస్తున్నాను. పాపమొహాన్ని నామూతిమీదనొక్కింది. అందులో ఆశాప్రియను తాకినట్లయింది. సిగ్గేసింది.

‘వెడతా’ అన్నాను.

ఆశాప్రియ నేత్రంలో యథార్థమైన కన్నీటితడి కాంతులనీడలు ఆసమయంలో చూశాను.

‘ఊఁ’ అన్న దామె.

రెండుమాసాలు గడిచినతర్వాత మరికొన్ని చిత్ర మైనవి జరిగాయి. ఆశాప్రియ కూతుర్ని వాళ్ళవూరు పంపించి వేసింది. ‘న్యూఢిల్లీ’ చిత్రం పూర్తిచేసింది. హయగ్రీవరావు అనూరాధ కలిసి తీస్తున్న ‘అమరజీవి’ కూడా పూర్తయింది. రెండుచిత్రాలు ఒకేనారి విడుదలయ్యాయి ‘న్యూఢిల్లీ’ని అసందర్భమైన చిత్రం అని, ప్రతికలన్నీ తీవ్రంగా విమర్శించాయి; ఆ ప్రతికలే ‘అమరజీవి’ ని మెచ్చుకుని ఆకాశానికి ఎత్తేశాయి. మరొకటి జరిగింది: అనూరాధ, హయగ్రీవ రావును పెండ్లిచేసుకుంది. సినిమాప్రపంచం విస్తుపోయింది.

ఆవార్తతోపాటు ప్రతికలన్నీ, మరోపిచ్చితమైన వార్త ప్రకటించాయి, ‘ఆశాప్రియ’ సినిమాలనుండి విరమించి వాళ్ళ వూరు వెళ్ళిపోతుందని.

‘న్యూఢిల్లీ’ చిత్రంలో ఆశాప్రియ, నిజంగా గొప్పగా నటించిందనీ, అందులో ఒక కొత్త నిజాయితీ, పరిపూర్ణతా వున్నాయనీ, నేనొక్కణ్ణే అనుకున్నాను. మా ‘చంచల’ లో స్వయంగా ‘న్యూఢిల్లీ’ వై వినుకృవాసి అచ్చు కీచ్చాడు సంపాదకుడు. ఆశాప్రియ పింటర్ దగ్గరనుంచి ఆ వ్యాసం లాక్కుని చదివాను. అదికూడా యితర ప్రతికల వలె, తీవ్రంగా విమర్శించింది. నే నా వ్యాసాన్ని చింపేసి, ఆశాప్రియను మెచ్చుకుంటూ మరో వ్యాసం వ్రాసి, సంపాదకుడితో చెప్పకుండా, అచ్చువేయించాను. ఆ వ్యాసంలోని కొన్ని వాక్యాలు:—

‘ఆశాప్రియ యితరులకోసం తన వ్యక్తిత్వాన్ని దిగ మ్రింగుకొని నటించే నైజంకలది కాదు. ఆమె నిజమైన ఆర్టిస్టు. తను ఆనందంకోసం నటిస్తుంది—యితరుల మెప్పుకోసం కాదు. ఆమెజీవితం అట్లాంటిదే. ఆమె ఆంధ్ర గేటా గా రోబ్.’

దీనికి ఫలితం: సంపాదకుడు నన్ను ప్రయోగంలోంచి తీసేశాడు.

నా కింక గడవడం కష్టం—ఇహ బిచాణా ఎత్తేసి, మావూరు పోవడానికి సిద్ధపడ్డాను. నేను వ్రాసిన వ్యాసంపట్ల సంచిక తీసుకుని, చదివి వినిపిద్దామని ఆశాప్రియ యింటి కెళ్ళాను. ఇల్లంతా చిందరవందరగా వుంది. సామాన్లన్నీ ‘పాకో’ చేసి మూలగా వుంచారు కుర్చీలు, సోఫాలు హాల్లో ఒకచోట చేరేశారు. మధ్యాహ్నము రెండు దాటింది. కనిగ రాదు ఏవో సవరిస్తున్నాడు.

‘అమ్మగారున్నారా?’

‘పరున్నాను.’

‘ఇదంతా ఏమిటి?’

‘అమ్మగారు సాయంత్రం మొయలుకెడుతున్నారండి.’
నేను లోపలికెళ్ళాను. అంతా నిశ్శబ్దంగావుంది.
గోడల్ని అద్దాలు లేపు. గడియారం టిక్ టిక్ లేదు కుక్క-
మొరుగుడు లేదు. వయలేట్ రంగు పట్టుచీర కట్టుకుని. నల్లటి
జాకెట్ వేసుకుని ఆశాపియ కుర్చీలో కూర్చుని మొహాన్ని
రెండు చేతుల్లోనూ దాచేసుకుని, దీర్ఘంగా ఆలోచిస్తోంది. నా
అడుగుల సవ్వడికి తటాలున మొహం వైకెత్తింది.

‘అబ్బ - హడలిపోయాను -’

‘దేముడనుకున్నారా?’

‘దేముడొస్తే హడలిపోవడం దేనికి - వైగా నాబోటి
పాపాత్ముల యిళ్ళకి దేముడొస్తాడా -’ అని నవ్వింది. కాని
ఆ సవ్వ కళ్ళల్లోని బరువును కదిలించలేదు.

‘మీకు తెల్సా - మా కుక్క చనిపోయింది.’

‘అల్లాగా - ఎప్పుడు?’

‘నిన్న.’

‘ఏం?’

‘ఊరికనే.’

‘అయ్యో పాపం.’ అన్నాను; కాని సానుభూతి ఎక్కడా
ప్రకటించాలో తెలీడంలేదు.

‘మీకు వెళ్ళిపోతున్నారటగా - ఆంధ్రదేశం విచారి
స్తూంది.’ అన్నాను. ఆశాపియ నవ్వింది.

‘అంధ దేశానికి అనూరాధుంది ! హయగ్రీవగా వున్నాడు. నువ్వున్నావు’ అన్నది వెటకారంగా.

‘మీకు తెలీవనుకుంటాను. మీమీద వ్యాసం వ్రాసినందుకు నన్ను ఉద్యోగంలోంచి తొలగించారు. ఇదిగో తెచ్చాను. చదవనా?’

‘నా కిప్పు డవేవీ అక్కరలేదు.’

ఆమె లేచి అటూ ఇటూ పచార్లుచేస్తోంది.

‘పోనీ మరొకప్పుడు చదువుకోండి.’

ఆ పత్రిక ఆమెచేతికి అందిచ్చాను. దాన్ని తీసుకుని సోఫామీదికి గిరాపెట్టే నా కళ్ళల్లోకి తీవ్రంగా చూసింది.

‘నన్ను తిట్టినందుకు నీకు ఉద్యోగం లభించింది ! నన్ను మెచ్చుకున్నందుకు — పోయింది.’

ఏదో జ్ఞప్తికి తెచ్చుకుని లోపలికెళ్ళి మనియార్డగు ఫారం తెచ్చింది.

‘నువ్వు అనూరాధకి ఎంత బాకీ?’ అన్నది.

ఫలానంత అన్నాను. బాగ్ తీసి నోట్లకట్టను బైటికితీసి పనికుర్రాడిని కేకేసి వాడికిచ్చింది. ఫారం నన్ను పూర్తి చెయ్యమంది; చేశాను. కట్టిరమ్మని కుర్రాడిని పంపింది.

‘ఈ మేడ అద్దెకిస్తున్నాను; రెండొందలకు - నువ్వు వో గదిలో వుండి ఆ అద్దె అనుభవించు’

‘ఉండి ఏం చెయ్యను?’

‘ఎన్నరూ చదవని వ్యాసాలు వ్రాసుకో.’
నాకు నవ్వొచ్చింది.

‘అల్ల అనడం అన్యాయం. మీరు చదవలేదా!’
అన్నాను.

‘నిజం చెప్పినవాళ్ళు బాగుపడరు’ అన్నది. నాకు నాని
అంతర్ధం అప్పట్లో బోధపడలేదు.

‘మీ రెండుకు మానెయ్యడం?’

‘అసలు నే వెయ్యడం ఎందుకు?’

‘పదిమంది ఆనందంకోసం అనుకుంటా.’

‘మానెయ్యడం నా ఆనందంకోసరం అనుకో.’

ఆశాపియ మనసిప్పి మాట్లాడగలడని నే నెప్పుడూ
అనుకోలేదు. ఉదేకంకో కంతం తడబడింది. కళ్ళల్లో బరువు
కొండమీది నీడలా కదిలిపోయింది; జీవితంలోంచి కలుగోకి
మాయమవుతున్నట్లుంది.

‘నన్ను చూడ్డానికి వాళ్ళు వీళ్ళు వొస్తారు - మరి
నువ్వెళ్ళు’.

“స్తేషనుకొస్తాను.”

“నేను వెళ్ళడం యివ్వాల కాదు, స్తేషు” అన్నది
నేనొచ్చేళాను.

*

*

*

ఆ మొన్నాడు సాయంకాలం స్టేషన్ కి వెళ్ళేటప్పటికి
ఆంశ్యమైంది. నేను స్లాట్ ఫారంమీదికి వెళ్ళగానే మెయిలు
కదిలింది; ఆమె చూడ్డానికి వచ్చిన జనం. తిరిగి వొచ్చేస్తు
న్నాడు. వారిలో అమారాధకూడ వుంది నన్ను చూసి

“నాను మీరింకా నోద తాలూకు అర్థణా యివ్వాలి”
అన్నది.

వెళ్ళిపోతున్న రైలు - గాడుపట్టి వెనుక ఎట్టదీపం
మాయమింది.

[ఇందులో వ్యక్తుల పేర్లు, చిత్రాల పేర్లు రల్పితాలే. ఏపేరైనా దేని
రైనా అస్పృయిస్తే అది అజ్ఞానంవల్లకాని చిత్రంత్రంవేత కాదు.]